
dattavedapAdastutiH

—
दत्तवैदपादस्तुतिः
—

Document Information



Text title : dattavedapAdastutiH

File name : dattavedapAdastutiH.itx

Category : deities_misc, dattAtreya, vAsudevAnanda-sarasvatI

Location : doc_deities_misc

Author : vAsudevAnandasarasvatI

Proofread by : PSA Easwaran

Description-comments : Brihatstotraratnakara 2, Narayana Ram Acharya, Nirnayasagar,
stotrasankhyaA 225-425

Latest update : March 24, 2017

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org



ದತ್ತವೇದಪಾದಸ್ತುತಿಃ



ಶ್ರೀದತ್ತಾತ್ರೇಯಾಯ ನಮಃ ..
ಅಗ್ನಿಮೀಲೇ ಪರಂ ದೇವಂ ಯಜ್ಞಸ್ಯ ತ್ವಾಂ ತ್ರ್ಯಧೀಶ್ವರಂ .
ಸ್ತೋಮೋಽಯಮಗ್ರಿಯೋಽರ್ಥ್ಯಸ್ತೇ ಹೃದಿಸ್ಪೃಗಸ್ತು ಶಂತಮಃ .. 1..
ಅಯಂ ದೇವಾಯ ದೂರಾಯ ಗಿರಾಂ ಸ್ವಾಧ್ಯಾಯ ಸಾತ್ವತಾಂ .
ಸ್ತೋಮೋಽಸ್ತ್ವ ನೇನ ವಿಂದೇಯಂ ತದ್ವಿಷ್ಣೋಃ ಪರಮಂ ಪದಂ .. 2..
ಏತಾ ಯಾ ಲೌಕಿಕಾಃ ಸಂತು ಹೀನಾ ವಾಚೋಽಪಿ ನಃ ಪ್ರಿಯಾಃ .
ಬಾಲಸ್ಯೇವ ಪಿತುಷ್ಟೇ ತ್ವಂ ಸ ನೋ ಮೃಲ ಮಹಾಅಸಿ .. 3..
ಅಯಂ ವಾಂ ನಾತ್ಮನೋಸ್ತತ್ತ್ವ ಮವಗಮ್ಯಾಸ್ತಿ ದುರ್ಮನಾಃ .
ಹೃದ್ರೋಗಂ ಮಮ ಸೂರ್ಯ ತ್ವಂ ಹರಿಮಾಣಂ ಚ ನಾಶಯ .. 4..
ಪ್ರಮನ್ಮಹೇಽಸ್ಮಾನ್ವಿದ್ಧೀತಿ ಸ್ತೋತಾರಸ್ತೇ ವಯಂ ನಮಃ .
ಭಗವೋ ದೇವ ತೇ ಸ್ತೋಮಮಾರೇ ಅಸ್ಮೈ ಚ ಶೃಣ್ವತೇ .. 5..
ಇಂದ್ರೋ ಮದಾಯ ಯಾತೀಹ ಸತ್ವರಂ ಸೋಮಿನೋ ಯಥಾ .
ಸ್ತೋತ್ಯನೇಹಿ ತಥಾಽಸ್ಮಾಸ್ತೇ ಮಾದ್ವೀರ್ಗಾವೋ ಭವಂತು ನಃ .. 6..
ದ್ವೇ ವಿರೂಪೇತತ್ರ ಮಾಯಾಯಾಽಽಸ್ಮೇಽತ್ರ ಮಗ್ನೋಽಸ್ಮಿ ಪೀಡಿತಃ .
ಮಾಭಿತಃ ಸಂತಪಂತೀಹ ಸಪತ್ನೀರಿವ ಪರ್ಶವಃ .. 7..
ಇದಂ ಶ್ರೇಷ್ಠಮಪಿ ಪ್ರಾಪ್ಯ ಜನ್ಮ ಗಂತಾಥ ಏವ ತತ್ .
ಕುರು ಪ್ರಸ್ವಾದಂ ಜ್ಞಾತ್ವೈತತ್ತೇನಾರ್ಹ ಭೂರಿ ಚಾಕನ .. 8..
ಪ್ರವಸ್ತುಜ್ಞಾನಾಜ್ಞಹಾತಿ ನಿಷ್ಕಾಮಶ್ಚೇನ್ಮೃತಿಂ ತ್ವಹಂ .
ನ ತಾದೃಶೋಽತಃ ಕಾಮಾದಿ ಸರ್ವಂ ರಕ್ಷೋ ನಿಬರ್ಹಯ .. 9..
ಸುಷುಮಾಮೂರ್ಧಿಯಃ ಸ್ತೋಮೈರಾಗಚ್ಛೈತೇ ವಯಂ ವಿಭೋ .
ತ್ವದಂಶಾಸ್ತ್ವಂ ಪತಿನೋಽಸಿ ದೇವೋ ದೇವೇಷು ಮೇಧಿರಃ .. 10..
ವಸೂ ರೂಪಂ ರೂಪಮಿಹ ಪ್ರತಿರೂಪೋಽಸಿ ನೋ ಪೃಥಕ್ .
ಏತಾನಿ ಭೂತಾನಿ ವಿದುರ್ಬ್ರಾಹ್ಮಣಾ ಯೇ ಮನೀಷಿಣಾಃ .. 11..
ತಂ ನು ತ್ವಾಂ ಕಿಂ ಬ್ರುವೇಽಲ್ಪಜ್ಞೋ ಭಗವಂತಂ ಕ್ಷಮಸ್ವ ಭೋಃ .
ಓಷಮಾಗಹಿ ಮಾಂ ತ್ವಂ ಚೇತ್ಸಖಾ ಸನ್ನತಿಮನ್ಯಸೇ .. 12..

ತಾ ವಾಸನಾ ಘ್ನಂತಿ ಯಥಾ ವೃಶ್ಚಿಕಸ್ಯಾರಸಂ ವಿಷಂ .
 ಅತೋ ಮಾಂ ಪಾಹಿ ಭೂಯಿಷ್ಠಾಂ ನಮ ಉಕ್ತಿಂ ವಿಧೇಮ ತೇ .. 13..
 ನಿ ಹೋತಾ ಸೀದಸಿ ವಿಭೋ ಯತ್ತ್ವಂ ಯಷ್ಟುರ್ಗೃಹೇ ಪ್ರಿಯ .
 ತಂ ತ್ವಾ ಹ್ವಯೇ ಜ್ಯೇಷ್ಠರಾಜಂ ಬ್ರಹ್ಮಣಾಂ ಬ್ರಹ್ಮಣಸ್ತತೇ .. 14..
 ಸೇಮಾಮವಿಡ್ಧಿ ಪ್ರಭೃತಿಮೀಶಿಷೇ ಯೋಽವ ಮಾನಿಶಂ .
 ತ್ವಂ ವಿಶ್ವೇಷಾಂ ಯದೀಶಾನೋ ಬ್ರಹ್ಮಣಾ ವೇಷಿ ಮೇ ಹವಂ .. 15..
 ಮಂದಃ ಸ್ವಕೋಽಯಂ ದೀನೋಽಜ್ಞ ಇತಿ ವಿದ್ವಾನ್ಲವಾನ್ವಭುಃ .
 ಇಂದ್ರ ಆಶಾಭ್ಯಃ ಪರಿ ಮಾಂ ಸರ್ವಾಭ್ಯೋ ಅಭಯಂ ಕರತ್ .. 16..
 ಪ್ರ ಯ ಆರೂಪಿತಾಂ ಭ್ರಾಂತಿಂ ತ್ವತ್ಪ್ರಸಾದಾಜ್ಜಹಾತಿ ಸಃ .
 ವಿಮುಚ್ಯತೇ ತದ್ವಿಪ್ರಾಸ್ತ್ವಾಂ ಜಾಗೃವಾಂಸಃ ಸಮಿಂಧತೇ .. 17..
 ಇಚ್ಛಂತಿ ದೇವಾ ಅಪಿ ತೇ ಪ್ರಸಾದಾಯ ನೃಜನ್ಮ ತತ್ .
 ವಿದ್ವಾನ್ನಾಮಾನಿ ತೇ ದತ್ತ ವಿಶ್ವಾಭಿರ್ಗೀರ್ಭೀರೀಮಹೇ .. 18..
 ಇಂದ್ರ ತ್ವಾ ಭಜತಃ ಸೂರೇರ್ದುರ್ಲಭಂ ಕಿಂ ತರಾಮಿ ತತ್ .
 ಭಕ್ತ್ಯಾ ಕ್ಲೇಶಾದಿ ತೇ ನಾವಾ ಗಂಭೀರಾ ಉದಧೀರಿವ .. 19..
 ನ ತಾ ರೋದ್ಧಂ ಧಿಯಃ ಶಕ್ತಾ ಯೋಗೇನಾಽಪಿ ತತಃ ಸದಾ .
 ತ್ರಾತಾರಂ ಧೀಮಹೀಶ ತ್ವಾಂ ಧಿಯೋ ಯೋ ನಃ ಪ್ರಚೋದಯಾತ್ .. 20..
 ವೈಶ್ವಾನರಾಯ ದತ್ತ್ವಾಽನ್ನಂ ವಿಧಿಲಬ್ಧಂ ಸದೈವ ತೇ .
 ಭವಾಮೋ ಭಜನೇ ಸಕ್ತಾ ಅಸ್ಮಾಕಂ ಶೃಣುಧೀ ಹವಂ .. 21..
 ಏವಾ ತ್ವಾಮಿಂದ್ರ ವಿಪ್ರಾಸೌ ಜಾಗೃವಾಂಸೋ ವಿಪನ್ಯವಃ .
 ಸ್ತುವಂತ್ಯೇಭ್ಯೋ ಹಿ ತೇ ಕೋಽಪಿ ನ ಜ್ಯಾಯಾ ಅಸ್ಮಿ ವೃತ್ತಹನ್ .. 22..
 ಪ್ರಖುಭುಭ್ಯೋ ಗೃಣದ್ಭ್ಯಸ್ತೇ ಮರ್ತ್ಯೇಭ್ಯೋಽಪ್ಯಮೃತತ್ವಮಿತ್ .
 ದತ್ತಂ ಸ್ಮೃತ್ವಾ ತವ ಮನೋರಥ ಆಯಾತು ಪಾಜಸಾ .. 23..
 ಇದಮುತ್ಯದಿಷಂ ಶ್ರೇಯೋ ಯಜ್ಞಗ್ಲ್ವಾ ಪರಿತ್ಯಪ್ಯತಿ .
 ಸಾಧುಸ್ತದ್ಭಜನಂ ತೇಽಸ್ಮೇ ಇಷಂ ಸ್ತೋತ್ರೈಭ್ಯ ಆಭರ .. 24..
 ತ್ವಾಮಗ್ನೇ ಮಾಯಿನಂ ಮಾಯಾಂ ಜೇತಾರಮಪರಾಜಿತಂ .
 ಹಿತ್ವಾ ಕಂ ಶರಣಂ ಯಾಮಃ ಸ ನೋ ಬೋಧಿ ಶ್ರುಧೀ ಹವಂ .. 25..
 ಮಹೀ ಮಹೇಶೋಽಜ್ಞಾನೇನ ಭವಾನವತು ಮಾವೃತಂ .
 ಯಥಾ ವೈ ಸೂರ್ಯಂ ಸ್ವರ್ಭಾನುಸ್ತಮಸಾವಿದ್ಯದಾಸುರಃ .. 26..
 ಪ್ರಯುಂಜತೀ ಯದಾತ್ಮಾನಂ ಮನೀಷಾ ಮನಸಾ ಸಹ .
 ತದೈವ ಭವತೈಕಾಂತಂ ಜಾನತಾ ಸಂಗಮೇಮಹಿ .. 27..
 ಋತಸ್ಯ ಗೋಪಾಸ್ತ್ವಂ ದೇಹಿ ಮಹ್ಯಂ ಶಂ ಯುಂಜತೇ ಧಿಯಃ .

ಭೀತಾಯ ನಾಧಮಾನಾಯ ಋಷಯೇ ಸಪ್ತವದ್ರಯೇ .. 28..
 ತ್ವಂ ಹಿ ಪಾತಾಸಿ ನೋ ದತ್ತ ಪರಿಬಾಧಸ್ವ ದುಷ್ಕೃತಂ .
 ಕಾಮಾದೀನ್ಯಸ್ಯ ಬೀಜಾನಿ ಜಹಿ ರಕ್ಷಾಂಸಿ ಸುಕ್ರತೋ .. 29..
 ಪಿಬಾ ಸೋಮಮಿತಿ ಶ್ರುತ್ವಾ ಯಷ್ಟುರ್ಹೌತಿಂ ಶುಭಂ ದ್ರವತ್ .
 ಆಯಾಸಿ ಪುರುರೂಪ ತ್ವಾಮಾಸು ಗೋಷೂಪಪೃಥ್ವಿತಾಂ .. 30..
 ಇಂದ್ರಂ ವೋತಾನ್ಯಂ ನ ಪೃಥಜ್ ಮನ್ಯೇ ಮಾಯಾಭಿರಿದ್ಭವಾನ್ .
 ಪುರುರೂಪ ಇತಿಕ್ಷೇ ತ್ವಮಮಿತ್ರಾ ಸುಷಹಾನ್ಯಧಿ .. 31..
 ಯಜ್ಞಾ ಯಜ್ಞಾಧೀಶ ಸರ್ವೇ ತ್ವನ್ಮಯಾ ಅಪಿ ತೇಷು ನಃ .
 ಜಪಯಜ್ಞೋ ಮತಸ್ತೇನ ಸಮು ಪೂಷ್ಣಾ ಗಮೇಮಹಿ .. 32..
 ಸ್ತುಷೇ ನರಾಪ್ಯಂ ತುಷ್ಟಃ ಸನ್ನಥೋ ಯಸ್ಯಾ ಅಯೋಮುಖಂ .
 ಮಾಯಾಂ ಜಿತ್ವಾ ಭವಾಂತಾಂ ಮೇ ವಿಶ್ವಾಹಾ ಶರ್ಮ ಯಚ್ಚತು .. 33..
 ಜುಷಸ್ವ ಸ್ತೋಮಮೀಶೈತೇ ಪ್ರಿಯಾಸಃ ಸಂತು ಸೂರಯಃ .
 ವಯಂ ಸ್ತೋಮಪ್ರಿಯಾನೇನ ಯಚ್ಚಾ ನಃ ಶರ್ಮ ದೀರ್ಘಶ್ರುತ್ .. 34..
 ಉಗ್ರೋ ಜಜ್ಞೇ ಮೃತ್ಯುರಯಮದುಗ್ಧಾ ಇವ ಧೇನವಃ .
 ಧಿಯೋ ಮೇಽನೇನೇದ್ರಗೀಶ ನ ಜಾತೋ ನ ಜನಿಷ್ಯತೇ .. 35..
 ಪ್ರಬ್ರಹ್ಮೈಹೀದಮಾಣೋರ್ವಾರುಕಮಿವ ಬಂಧನಾತ್ .
 ಮೃತ್ಯುಂಜಯ ಪ್ರಮಾದಾಖ್ಯಾನ್ಮೈತ್ಯೋರ್ಮುಕ್ಷೀಯ ಮಾಽಮೃತಾತ್ .. 36..
 ಯದದ್ಯ ವರ್ಷ್ಯ ತೇನೈವ ಪಶ್ಯೇಮ ಶರದಃ ಶತಂ .
 ಸ್ತೋತ್ರಾಯ ತೇ ಹತೇ ಮೃತ್ಯೌ ಜೀವೇಮ ಶರದಃ ಶತಂ .. 37..
 ಪ್ರತ್ಯುತ್ತಮಂ ಮಹೇಶಂ ತ್ವಾಂ ಮನಾಮಹ ಇಹಾಗಹಿ .
 ಮೃಲಾ ಸುಕ್ಷತ್ರ ಮೃಲಯ ಮಾ ನೋ ದುಃಶಂಸ ಈಶತ .. 38..
 ತಿಸ್ರೋ ವಾಚಸ್ತೇಽತ್ರ ವರಾಂ ಕ ಈಶಾನಂ ನ ಯಾಚಿಷತ್ .
 ಭಕ್ತ್ಯಾ ಗೃಣೇಮಸ್ತ್ವಾಂ ಸ್ತೋತ್ರೈಸ್ತೇಭಿರ್ನಸ್ತೂಯಮಾಗಹಿ .. 39..
 ದೂರಾದ್ವಿಹಾಯ ಸರ್ವಂ ತ್ವಾಮೃಶಯೋ ಯೇ ಚ ತುಷ್ಟ್ವ ವಃ .
 ಮರ್ತಾ ಅಮರ್ತ್ಯಸ್ಯ ತೇ ತದ್ಭೂರಿ ನಾಮ ಮನಾಮಹೇ .. 40..
 ಯ ಇಂದ್ರ ತ್ವಂ ಯೋ ನಮಸಾ ಸ್ವಧ್ವರೋ ಹೀತಿ ಸಂಸ್ತುತಃ .
 ಇಂದ್ರೋ ಬ್ರಹ್ಮೇಂದ್ರ ಋಷಿರಿತ್ಯುಪ ಬ್ರಹ್ಮಾಣಿ ನಃ ಶೃಣು .. 41..
 ವಯಮು ತ್ವಾ ವರಂ ದೇವಮಸ್ಮಭ್ಯಂ ಶರ್ಮ ಸಪ್ರಥಃ .
 ಮನಾಮಹೇ ಪೃಣಂತಂ ತದಭಿತ್ವಾಮಿಂದ್ರ ನೋನುಮಃ .. 42..
 ಪ್ರಕೃತಾತ್ಯಪಿ ಸೂಕ್ತಾನಿ ಶೃಣ್ವಂತಂ ಜಾತವೇದಸಂ .
 ತ್ವಾಂ ಗೃಣಂತಿ ನ ಕೇ ತ್ವಂ ಹಿ ಯೇಷಾಮಿಂದ್ರೋ ಯುವಾ ಸಖಾ .. 43..

ತ್ವಾವತಃ ಪಾಹಿ ನೋ ಮರ್ತ್ಯಾನ್ಯತ ಇಂದ್ರ ಧಯಾಮಹೇ .
 ಆದಿಶ್ಯ ಪದಭಕ್ತಿಂ ತೇ ತತೋ ನೋ ಅಭಯಂ ಕೃಧಿ .. 44..
 ಆ ತ್ವಾ ರಥಂ ನ ತುರಗೈಃ ಸ್ತೋತ್ರೈಸ್ತ್ವಾ ವರ್ತಯಾಮಸಿ .
 ಸ ತ್ವಂ ನ ಇಂದ್ರ ಮೃಲಯ ಯಸ್ಯ ತೇ ಸ್ವಾದು ಸಖ್ಯಮಿತ್ .. 45..
 ಆ ಪ್ರಬೋಧಂ ಭವೋಽಬೋಧಃ ಸ್ವಪ್ನವದ್ಧುಃಖದೋಽಶುಚಿಃ .
 ಪತಿತಾಂದುಃಖಿತಾನ್ಸ್ತಾನ್ನಃ ಪಾಹಿ ತ್ವಂ ಶೃಣುಧೀ ಗಿರಃ .. 46..
 ಇಂದ್ರಾಯ ಸಾಮ ತೇ ಗಾತುಂ ನ ಕ್ಷಮೋ ನಾಮ ತೇ ಗೃಣೇ .
 ಬಣ್ಮಹಾಽಸಿ ಸೂರ್ಯ ತ್ವಂ ಸತ್ರಾದೇವ ಮಹಾಽಸಿ .. 47..
 ಸೋಮಃ ಪುನಾನೋಂತಾರಾಮೋ ಮಯಾ ತ್ವಂ ನಾಧಿಲಕ್ಷಿತಃ .
 ಈಕ್ಷೇ ತುಚ್ಛಾನ್ವಹಿಭೋರ್ಗಾನ್ಯೋಷಾ ಜಾರಮಿವ ಪ್ರಿಯಂ .. 48..
 ಪ್ರಣ ಇಂದೋರಪಿ ಸ್ಮರಂ ರೂಪಂ ತೇ ದರ್ಶಯಾಮಲಂ .
 ನ್ಯೂನ್ಸ್ತೋತ್ರಾನ್ವಾಹ್ಯಂಹಸೋ ನೋ ಜಹಿ ರಕ್ಷಾಂಸಿ ಸುಕ್ರತೋ .. 49..
 ಹಿನ್ವಂತಿ ದ್ವೈ ತಮಸ್ತ್ಯಸ್ಮಾಧ್ಭಯಂ ವಿಂದತಿ ಮಾಮಿಹ .
 ಯದಂತಿ ದೂರಕೇ ಯಚ್ಚ ಪವಮಾನ ವಿ ತಜ್ಜಹಿ .. 50..
 ಧರ್ತಾ ಕಾರಕಶಕ್ತೀನಾಂ ಸರ್ವೇಷಾಂ ತ್ವಮಿಹೈಕ ಇತ್ .
 ಯಶೋಽತ್ರೇದಂ ಪವಿತ್ರಂ ತೇ ವಿತತಂ ಬ್ರಹ್ಮಣಸ್ವತೇ .. 51..
 ಅಸರ್ಜಿ ಭವತಾ ವಿಶ್ವಮನಿತ್ಯಮವಶಂ ಬೃಹತ್ .
 ತ್ವಂ ಸಂಸ್ಮರ ಜ್ಞ ಶರಣ ವತ್ಸಂ ಜಾತಂ ನ ಧೇನವಃ .. 52..
 ಪುರೋಜಿತೀಶ ಭೋ ಭೂಮನ್ ತತ್ರ ಮಾಮಮೃತಂ ಕೃಧಿ .
 ಯತ್ರಾನಂದಾಶ್ಚ ಮೋದಾಶ್ಚ ಮುದಃ ಪ್ರಮುದ ಆಸತೇ .. 53..
 ಅಯಂ ಸ ಇತಿ ವಿದ್ವಾಂತ್ಸನ್ಯಮಾಯ ಘೃತವದ್ಧವಿಃ .
 ಕುತೋ ಜುಹೋಮ್ಯತೋಽದೇವಾ ಯಮಾಯ ಜುಹುತಾ ಹವಿಃ .. 54..
 ನಿವರ್ತಧ್ವಮಿನೋ ದೇವಾ ಭದ್ರಂ ನೋ ಅಪಿ ವಾತಯ .
 ಮನೋ ಹರೇ ಮಾಂ ಪಾಹ್ಯಾರ್ತಂ ಪಿತಾ ಪುತ್ರಮಿವ ಪ್ರಿಯಂ .. 55..
 ಪ್ರಮಾ ಪ್ರಮಾತಾ ಪ್ರಮೇಯಂ ತ್ರಿಪುಟೀಹ ನ ವಿದ್ಯತೇ .
 ರೂಪಂ ತೇವಿಕೃತಂ ಸತ್ತ್ವಂ ಮಧುಮನ್ಮೇ ಪರಾಯಣಂ .. 56..
 ಪ್ರಹೋತಾರೋಽತ್ಯೈವ ಮನೋನ್ವಾಹುವಾಮಹ ಇತ್ಯತಃ .
 ಗಮಾದಿ ಮನಸೋ ನಾಸ್ಯ ಯೋ ಯಜ್ಞಸ್ಯ ಪ್ರಸಾಧನಃ .. 57..
 ಯೇ ಯಜ್ಞೇನಾರ್ಚಂತ್ಯನೇನ ಸರ್ವೇ ನಂದಂತಿ ತೇ ತ್ವಯಾ .
 ನಾನೈಽತಸ್ತ್ವತ್ಪ್ರಿಯಾ ಏವ ವಿರೂಪಾಸೋ ದಿವಸ್ವರಿ .. 58..
 ದೇವಾನಾಂ ನು ವಶೇ ಯೋಽಸ್ಯ ಸುಮಂಗಲೀರಿಯಂ ವಧೂಃ .

ಸ್ನೇಹೇಷು ತ್ವಚ್ಯುತೋ ಭೋಗೀ ಪತಿರ್ಬಂಧೇಷು ಬದ್ಧತೇ .. 59..
 ವಿಹಿತಂ ಸರ್ವಮಿತ್ತೇ ತ್ವಮತೋ ಜ್ಯಾಯಾಂಶ್ಚ ಪೂರುಷಃ .
 ಪಾದೋಽಸ್ಯ ವಿಶ್ವಾ ಭೂತಾನಿ ತ್ರಿಪಾದಸ್ಯಾಮೃತಂ ದಿವಿ .. 60..
 ಹಯೇ ಜಾಯೇ ಇತಿ ವದನ್ಯಾ ಸಾಲಾವೃಕಹೃತ್ಸಮಾ .
 ತನ್ಮಯೋ ನ ಸ ವೇದಾಮುಮಾತ್ಮಾನಂ ತವ ಪೂರುಷ .. 61..
 ಉಭಾ ಉಪಾಧಿತೋಽತ್ಯೈಕಃ ಪಾಕೇನ ಮನಸಾನ್ವಿತಃ .
 ತ್ವಾಂ ಯದೀಕ್ಷೇತ ತಂ ಮಾತಾ ರೇಹೃಲಿ ಸ ಉ ರೇಹ್ನಿ ಮಾತರಂ .. 62..
 ತದಿದಾತ್ಮನ್ತ್ವದಿ ವಪುಃ ಪಶ್ಯಂತಸ್ತೇ ಮನೀಷಯಾ .
 ಮುನಯೋ ವಾತರಶನಾಃ ಪಿಶಂಗಾ ವಸತೇಽಮಲಾಃ .. 63..
 ತ್ಯಂ ಚಿನ್ಮಯಂ ಬುಧಾ ರೂಪಂ ಸಂಜಾನಾನಾ ಉಪಾಸತೇ .
 ಯೋ ಅಸ್ಯ ಪಾರೇ ರಜಸಃ ಸ ನಃ ಪರ್ಷದತಿ ದ್ವಿಷಃ .. 64..
 ಇಷೇ ತ್ವೋರ್ಜೇ ಚೌದನೇನ ನಿತ್ಯಹೋಮೇಽಪಿ ಗವ್ಯತಃ .
 ಯಜಂತ್ಯಹಂ ತ್ವಕಾಮಸ್ತ್ವಾಂ ಶ್ರೇಷ್ಠತಮಾಯ ಕರ್ಮಣೇ .. 65..
 ಅಗ್ನ ಆಯಾಹೀತಿ ಗಾತುಂ ತ್ವಾಽಕ್ಷಮಃ ಸ್ತೌಮಿ ಕೇವಲಂ .
 ನಿಷೀದ ಮೇ ಹೃದಿ ಯಥಾ ನಿಹೋತಾ ಸತ್ಸಿ ಬರ್ಹಿಷಿ .. 66..
 ಶಂ ನೋ ದೇವೀಃ ಪ್ರಸಾದಾತ್ತೇ ಸಂತು ಧೀವೃತ್ತಯೋಽನಿಶಂ .
 ಆತ್ಮಪ್ರವಾಹಾಃ ಸ್ವಾರಸ್ಯಾಚ್ಛಂಯೋರಭಿಸ್ರವಂತು ನಃ .. 67..
 ಜ್ಞಾತೇಽಸ್ಮಿನ್ನಾಶಮುಕ್ತಿಃ ಸಕಲವಿದಿತಿ ತತ್ಸ್ಯಾದನಿರ್ದೇಶ್ಯಮೇಕಂ
 ಸೂಕ್ಷ್ಮಂ ಚಾತೀಂದ್ರಿಯಂ ಸತ್ತದಯಮಿತಿ ಗಿರಾಶಾಬ್ಧನಿರ್ದೇಶ್ಯಮೇವ .
 ವಾಕ್ಯೈಸ್ತತ್ತ್ವಂ ವಿರೋಧೇಽಪಿ ಸತಿ ಸುಮತಿಭಿಃ ಸೋಽಯಮಿತ್ಯಾದಿವತ್ತದ್-
 ಭಾಗತ್ಯಾಗೇನ ಲಕ್ಷ್ಯಂ ವರಗುರುಕೃಪಯಾ ಲಭ್ಯಮೈಕ್ಯಂ ಹಿ ತಜ್ಜ್ಞೈಃ .. 68..
 ಇತಿ ಶ್ರೀಪರಮಹಂಸಪರಿವ್ರಾಜಕಾಚಾರ್ಯ ಶ್ರೀ ಶ್ರೀ ಶ್ರೀ
 ವಾಸುದೇವಾನಂದಸರಸ್ವತೀಯತಿ ವರೇಣ್ಯ ವಿರಚಿತಂ
 ಶ್ರೀದತ್ತವೇದಪಾದಸ್ತುತಿಃ ಸಮಾಪ್ತಾ ..

Proofread by PSA Easwaran

Please send corrections to sanskrit@cheerful.com

